
mahArthama njarI composed by maheshvarAnanda

ಮಹೇಶ್ವರಾನಂದಪ್ರಣೀತಾ ಮಹಾರ್ಥಮಂಜರಿ

Document Information

Text title : mahArthamanjarI

File name : mahArthamanjarI.itx

Category : yoga, major_works

Location : doc_yoga

Author : Maheshvarananda

Transliterated by : staff of Muktabodha under the supervision of Mark S. G. Dyczkowski

Proofread by : staff of Muktabodha, DPD

Description-comments : Publisher : Trivandrum Sanskrit Series. With parimalavyAkhyA

Acknowledge-Permission: Muktabodha Indological Research Institute <http://muktalib5.org>

Latest update : March 17, 2018

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

August 30, 2023

sanskritdocuments.org

ಮಹೇಶ್ವರಾನಂದಪ್ರಣೀತಾ ಮಹಾರ್ಥಮಂಜರಿ



ನಮೋ ನಾಲಯತೇ ಶುಂಡಾಂ ವಿಷಾಣೇನ ಮೃಣಾಲಿನೇ .
ಪ್ರತ್ಯಕ್ಷಮಲಕಂದಾಯ ಕರ್ಣಾಭ್ಯಾಂ ಪರ್ಣಶಾಲಿನೇ .. 1..
ಜಯತ್ಯಮೂಲಮಮ್ಲಾನಮೌತ್ತರಂ ತತ್ತ್ವ ಮದ್ವಯಂ .
ಸ್ವಂದಾಸ್ವಂದಪರಿಸ್ವಂದಮಕರಂದಮಹೋತ್ಪಲಂ .. 2..
ಕಾರುಣ್ಯಾವೃತಸಿಂಧೋರುದಿತಮಿವಾವರ್ತಮೀಕ್ಷಣಾಪಾಂಗಾತ್ .
ಮೌಕ್ತಿಕಮಯಂ ದಧಾನಾ ತಾಟಂಕಂ ಜಯತಿ ಗೌರವೀ ಮೂರ್ತಿಃ .. 3..
ಸ್ಫೂರ್ತಯೇ ವಿಶ್ವಶಿಲ್ಪಸ್ಯ ಶ್ರೀಶಿವಾನಂದಮೂರ್ತಯೇ .
ನಿತ್ಯೋನ್ಮೇಷನಿಮೇಷಾಯೈ ನಿಸ್ತುಷಾಯೈ ನಮಸ್ತ್ವಿಷೇ .. 4..
ಯಸ್ಮಾದನುತ್ತರಮಹಾಹೃದಮಜ್ಜನಂ ಮೇ
ಸೌಭಾಗ್ಯಶಾಂಭವಸುಖಾನುಭವಶ್ಚ ಯಸ್ಮಾತ್ .
ತತ್ಸಾತ್ಮಚಿತ್ತ್ವಮವಿಮರ್ಶಮಯಂ ಗುರೂಣಾ-
ಮೋವಲ್ಲಿಯುಗ್ಮಮುದಿತೋದಿತವೀರ್ಯಮೀಡೇ .. 5..
ನಮೋ ನಿಖಿಲಮಾಲಿನ್ಯವಿಲಾಪನಪಟೀಯಸೇ .
ಮಹಾಪ್ರಕಾಶಪಾದಾಬ್ಜಪರಾಗಪರಮಾಣವೇ .. 6..
ಗೋರಕ್ಷೋ ಲೋಕಧಿಯಾ ದೇಶಿಕದೃಷ್ಟ್ಯಾ ಮಹೇಶ್ವರಾನಂದಃ .
ಉನ್ನಿಲಯಾಮಿ ಪರಿಮಲಮಂತಗ್ರಾಹ್ಯ ಮಹಾರ್ಥಮಂಜರ್ಯಾಂ .. 7..
ಸ್ವಕ್ರಿಯಾಯಾಂ ಅಪಿ ವ್ಯಾಖ್ಯಾಂ ಸ್ವಯಮೇವ ಪ್ರಯುಂಜ್ಯಹೇ .
ಉಪರ್ಯಪ್ಯಾತ್ಮಸರಂಭಸಂಭೋಗಾಮ್ರೇಡನೋತ್ಸುಕಾಃ .. 8..
ಯದ್ವಾ ವಿನೇಯಜನಚಿತ್ತಚಮತ್ಪ್ರಿಯಾರ್ಥ-
ಮತ್ರೋದ್ಯಮೋಽಯಮುದಿತೋಽಸ್ತು ತದೇತದಾಸ್ತಾಂ .
ಸಂಕ್ಷೇಪವಿಸ್ತರವಿಭಾಗವಿವಿಕ್ತಶೋಭಃ
ಪುಷ್ಪಾಂಜಲಿರ್ಭವತು ವಾಙ್ಮಯ ಏಷ ಶಂಭೋಃ .. 9..
ಅವಗತಶಿವದೃಷ್ಟಿಪ್ರತ್ಯಭಿಜ್ಞಾರ್ಥತತ್ತ್ವ -
ಕ್ರಮಸರಣಿರಹಸ್ಯೋಲ್ಲಾಸನವರ್ಪಸ್ವವೇದೀ .
ಗುರುಚರಣಸಪರ್ಯಾಚಾತುರೀಚಿಧ್ಯನೋಽಹಂ
ಗಹನಮಪಿ ಹೃದಂತವ್ಯೋಮ ತದ್ವ್ಯಾಕರೋಮಿ .. 10..

ಇಹ ಮಹತಿ ರಹಸ್ಯೋನ್ಮೀಲನೇ ಮಂಗಲಾಯ
 ಪ್ರಭವತಿ ಮಮ ಸಂವಿದ್ಯೋಗಿನೀನಾಂ ಪ್ರಸಾದಃ .
 ಅತಿ ತು ಕುಲಸಪರ್ಯಾಬಿಂಬಸಬಂಧ್ಯವಂಧ್ಯಾಃ
 ಸಕ್ರದಪಿ ಮತಿಮಂತೋ ನೈನಮುದ್ವಾಟಯಂತು .. 11..
 ಸ್ವಪ್ನಸಮಯೋಪಲಬ್ಧಾ ಸಾ ಸುಮುಖೀ ಸಿದ್ಧಯೋಗಿನೀ ದೇವೀ .
 ಗಾಧಾಭಿಃ ಸಪ್ತತ್ಯಾ ಸ್ವಾಪಿತಭಾಷಾಭಿರಸ್ತು ಸಂಪ್ರೀತಾ .. 12..
 ವರ್ಧತಾಂ ದೇಶಿಕಃ ಶ್ರೀಮಾನ್ ಸಂವಿನ್ಮಾಗ್ಶ್ಚ ವರ್ಧತಾಂ .
 ಮಹೇಶ್ವರಾಶ್ಚ ವರ್ಧಂತಾಂ ವರ್ಧತಾಂ ಚ ಮಹೇಶ್ವರಃ .. 13..
 .. ಅಥ ಮಹಾರ್ಥಮಂಜರೀ ..

ನತ್ವಾ ನಿತ್ಯಶುದ್ಧೌ ಗುರೋಶ್ಚರಣೌ ಮಹಾಪ್ರಕಾಶಸ್ಯ .
 ಗ್ರಧ್ನಾತಿ ಮಹಾರ್ಥಮಂಜರೀಮಿಮಾಂ ಸುರಭಿಂ ಮಹೇಶ್ವರಾನಂದಃ .. 1..
 ವರ್ಧತಾಂ ಮಹಾಪ್ರಕಾಶೋ ವಿಮರ್ಶವಿಚ್ಛುರಿತನಿಶ್ಚಲೋದ್ಯೋತಃ .
 ಸಂಜ್ಞಾವಿಶೇಷನಿರ್ಣಯಮಾತ್ರಪ್ರವೃತ್ತಾನಿ ಯತ್ರ ಶಾಸ್ತ್ರಾಣಿ .. 2..
 ಆತ್ಮಾ ಖಲು ವಿಶ್ವಮೂಲಂ ತತ್ರ ಪ್ರಮಾಣಂ ನ ಕೋಽಪ್ಯರ್ಥಯತೇ .
 ಕಸ್ಯ ವಾ ಭವತಿ ಪಿಪಾಸಾ ಗಂಗಾಸ್ತೋತಸಿ ನಿಮಗ್ನಸ್ಯ .. 3..
 ಯಂ ಜಾನಂತಿ ಜಠಾ ಅಪಿ ಜಲಹಾರ್ಯೋಽಪಿ ಯಂ ವಿಜಾನಂತಿ .
 ಯಸ್ಯೈವ ನಮಸ್ಕಾರಃ ಸ ಕಸ್ಯ ಸ್ಫುಟೋ ನ ಭವತಿ ಕುಲನಾಥಃ .. 4..
 ಅವಚ್ಛಿನ್ನಂ ಪ್ರತ್ಯಕ್ಷಮವಚ್ಛಿನ್ನಂ ತನ್ಮುಖಂ ಚಾನುಮಾನಂ .
 ಆಗಮದೀಪಾಲೋಕಸ್ತಸ್ಯ ಪ್ರಕಾಶಯತಿ ಕಿಮಪಿ ಮಾಹಾತ್ಮ್ಯಂ .. 5..
 ಯೇಷಾಂ ನಿರುಪಣೇಯೋ ವ್ಯತಿರಿಕ್ತಃ ಕೋಽಪ್ಯಾತ್ಮನೋ ಭಾವಃ .
 ಆತ್ಮವಿಮುಖಾನಾಂ ತೇಷಾಮಧಿಕಾರಿವಿಭಾಗವಿಭ್ರಮೋ ಭವತು .. 6..
 ಯತ್ರ ರುಚಿಸ್ತತ್ರ ವಿಧಿಯತ್ರೇಯಂ ನಾಸ್ತಿ ತತ್ರ ಚ ನಿಷೇಧಃ .
 ಇತ್ಯಸ್ಮಾಕಂ ವಿವೇಕೋ ಹೃದಯಪರಿಸ್ಪಂದಮಾತ್ರಶಾಸ್ತ್ರಾಣಾಂ .. 7..
 ಪರ್ಯಾಲೋಚನವಿಮುಖೇ ವಸ್ತುಸ್ವಭಾವಸ್ಯಾತ್ಮನೋ ಹೃದಯೇ .
 ಶಂಕಾವಿಷವೇಗೇನೇವ ಸಂಸಾರಭಯೇನ ಮುಹ್ಯತಿ ಲೋಕಃ .. 8..
 ಮಾಣಿಕ್ಯಪ್ರವೇಕ ಇವ ನಿಚೋಲಿತೋ ನಿಜಮಯೂಖಲೇಖಯಾ .
 ಪ್ರತಿಭಾತಿ ಲೌಕಿಕಾನಾಮತ್ಯಂತಸ್ಫುಟೋಽಪ್ಯಸ್ಫುಟ ಆತ್ಮಾ .. 9..
 ಊರ್ಧ್ವೋ ಜ್ವಲತಿ ಪ್ರಕಾಶೋ ಲೋಕಾಲೋಕಸ್ಯ ಮಂಗಲಪ್ರದೀಪಃ .
 ವಿಮರ್ಶದಶಾಮುಖಾನೀತದಹ್ಯಮಾನಮಲಾಲಿತೈಲವಿಚ್ಛದಃ .. 10..
 (ವಿಮರ್ಶದಶಾಮುಖೇನ ದಹ್ಯತೇ ಮಲಾಲಿತೈಲನಿಷ್ಯಂದಃ)
 ಸನ್ನೈವ ಹೃದಯಪ್ರಕಾಶೋ ಭವನಕ್ರಿಯಾಯಾ ಭವತಿ ಕರ್ತಾ .
 ಸೈವ ಕ್ರಿಯಾವಿಮರ್ಶಃ ಸ್ವಸ್ಥಾ ಕ್ಷುಭಿತಾ ಚ ವಿಶ್ವವಿಸ್ತಾರಃ .. 11..

ಪೃಥ್ವೀಪರಮಶಿವಯೋಃ ಪ್ರತ್ಯಾಹಾರೇ ಪ್ರಕಾಶಪರಮಾರ್ಥೇ .
ಯೋಽನ್ಯೋನ್ಯವಿಶೇಷಃ ಸ ಏವ ಹೃದಯಸ್ಯ ವಿಮರ್ಶೋನ್ಮೇಷಃ .. 12..
ತಥಾ ತಥಾ ದೃಶ್ಯಮಾನಾನಾಂ ಶಕ್ತಿಸಹಸ್ರಾಣಾಮೇಕಸಂಘಟ್ಟಃ .
ನಿಜಹೃದಯೋದ್ಯಮರೂಪೋ ಭವತಿ ಶಿವೋ ನಾಮ ಪರಮಸ್ವಚ್ಛಂದಃ .. 13..
ಸ ಏವ ವಿಶ್ವಮೀಕ್ಷಿತುಂ ಸ್ಥಾತುಂ ಕರ್ತುಂ ಚೋನಮ್ನುಖೋ ಭವನ್ .
ಶಕ್ತಿಸ್ವಭಾವಃ ಕಥಿತೋ ಹೃದಯತ್ರಿಕೋಣಮಧುಮಾಸಲೋಲ್ಲಾಸಃ .. 14..
ಜ್ಞಾನಂ ಕ್ರಿಯೇತಿ ದ್ವಯೋರಪಿ ಪ್ರಥಮೋನ್ಮೇಷೇ ಸದಾಶಿವೋ ದೇವಃ .
ದ್ವಿತೀಯಾಯಾ ಉಲ್ಲೇಖೇ ದ್ವಿತೀಯಃ ಸ ಭವತೀಶ್ವರೋ ನಾಮ .. 15..
ಜ್ಞಾತಾ ಸ ಆತ್ಮಾ ಜ್ಞೇಯಸ್ವಭಾವಶ್ಚ ಲೋಕವ್ಯವಹಾರಃ .
(ಜ್ಞಾತೃತ್ವಧರ್ಮಾ ಆತ್ಮಾ)
ಏಕರಸಾಂ ಸಂಸೃಷ್ಟಿ ಯತ್ರ ಗತೌ ಸಾ ಖಲು ನಿಸ್ತುಷಾ ವಿದ್ಯಾ .. 16..
ಏಕರಸೇ ಸ್ವಭಾವೇ ಉದ್ಭಾವಯಂತೀ ವಿಕಲ್ಪಶಿಲ್ಪಾನಿ .
ಮಾಯೇತಿ ಲೋಕಪತೇಃ ಪರಮಸ್ವತಂತ್ರಸ್ಯ ಮೋಹನೀ ಶಕ್ತಿಃ .. 17..
ಸರ್ವಕರಃ ಸರ್ವಜ್ಞಃ ಪೂರ್ಣೋ ನಿತ್ಯೋಽಸಂಕುಚಿತಶ್ಚ .
ವಿಪರೀತ ಇವ ಮಹೇಶೋ ಯಾಭಿಸ್ತಾ ಭವಂತಿ ಪಂಚಶಕ್ತಯಃ .. 18..
ಯ ಏಷ ವಿಶ್ವನಾಟಕಶೈಲೂಷಃ ಶುದ್ಧಸಂವಿಚ್ಛಂಭುಃ .
ವರ್ಣಕಪರಿಗ್ರಹಮಯೀ ತಸ್ಯ ದಶಾ ಕಾಪಿ ಪುರುಷೋ ಭವತಿ .. 19..
ಜ್ಞಾನಕ್ರಿಯಾಮಾಯಾನಾಂ ಗುಣಾನಾಂ ಸತ್ತ್ವ ರಜಸ್ತಮಸ್ಸ ಭಾವಾನಾಂ .
ಅವಿಭಾಗಾವಸ್ಥಾಯಾಂ ತತ್ತ್ವಂ ಪ್ರಕೃತಿರಿತಿ ಶಾಂಭವೀ ಶಕ್ತಿಃ .. 20..
ಕಲ್ಲೋಲಾಯಮಾನಾನಿ ಸದಾ ಹೃದಯಾಂಬುನಿಧೌ ತ್ರೀಣಿ ಕರಣಾನಿ .
ಆಕರ್ಷಂತೀದಂತಾಂ ತತ್ರಾಹಂತಾಂ (ತಥಾ ಅಹಂತಾಂ) ಚಾತ್ರಾರ್ಪಯಂತಿ .. 21..
ಹೃದಯಸ್ಥಿತಸ್ಯ ವಿಭೋವಿಷಯಾಲೋಕೋ ವಿಶೃಂಖಲೋ ಭವತಿ .
ಜ್ಞಾನೇಂದ್ರಿಯದೀಪೇಷು ನಿಜನಿಜಗೋಲಾಗ್ರನಿತ್ಯಲಗ್ನೇಷು .. 22..
ಭವಂತಿ ಕರಣಾನಿ ಪಂಚ ಖಲು ಕರ್ಮಪ್ರಧಾನಾನಿ ಲೋಕನಾಥಸ್ಯ .
ಸ್ವಂದತೇ ಸ್ತ್ರೈರ ಯೈರ್ಜನೋ ಜಡಾದ್ವಿಲಕ್ಷಣೋ ಭವನ್ .. 23..
ವಿಶ್ವೋದ್ಯಾನವಿರೂಢಾನಿ ಗಂಧಪ್ರಮುಖಾನಿ ಸುಗಂಧೀನಿ ಪುಷ್ಪಾಣಿ .
ಪಂಚಾಪ್ಯಾಜಿಘ್ರನ್ ಕ್ರೀಡತಿ ತೈಲೋಕ್ಯಧೂರ್ತೋ ದೇವಃ .. 24..
ಸ್ಥಾನಸ್ಯ ಕ್ರಮವಶಾದಿಕ್ಷುರಸಸ್ಯೇವ ಶಿವಪ್ರಕಾಶಸ್ಯ .
ಗುಡಪಿಂಡಾ ಇವ ಪಂಚಾಪಿ ಭೂತಾನಿ ಮಧುರತಾಂ ನ ಮುಂಚಂತಿ .. 25..
ಸರ್ವಸ್ಯ ಭುವನವಿಭ್ರಮಯಂತೋಲ್ಲಾಸಸ್ಯ ತಂತುವಲ್ಲೀವ .
ವಿಮರ್ಶಸಂರಂಭಮಯೀ ಉಜ್ಜ್ವಲಂಭತೇ ಶಂಭೋರ್ಮಹಾಶಕ್ತಿಃ .. 26..
ಯದಧ್ವನಾಂ ಚ ಷಟ್ಕಂ ತತ್ರ ಪ್ರಕಾಶಾರ್ಥಲಕ್ಷಣಮರ್ಥಂ .

ವಿಮರ್ಶಶಬ್ದಸ್ವಭಾವಮರ್ಧಮಿತಿ ಶಿವಸ್ಯ ಯಾಮಲೋಲ್ಲಾಸಃ .. 27..
 ಆಲೇಖ್ಯವಿಶೇಷ ಇವ ಗಜವೃಷಭಯೋರ್ಧ್ವಯಃ ಪ್ರತಿಭಾಸಃ .
 ಏಕಸ್ಮಿನ್ನೇವಾರ್ಥೇ ಶಿವಶಕ್ತಿವಿಭಾಗಕಲ್ಪನಾಂ ಕುರ್ಮಃ .. 28..
 ತಿಲಮಾತ್ರೇಽಪಿ ಶರೀರೇ ಪ್ರೇಕ್ಷದ್ವಂ ಕೀಟಸ್ಯೈತಾವತೀ ಶಕ್ತಿಃ .
 ಸಾ ಸ್ವಚ್ಛಂದಶ್ರಿಯೋ ವಿಶ್ವಶರೀರಸ್ಯ ಕಿಯತೀ ಭವತು .. 29..
 ವಿಶ್ವೋನ್ಮೇಷದಶಾಯಾಂ ದೇಶಿಕನಾಥಸ್ಯ ಯಾವಾನ್ಪಸರಃ .
 ಕಲಲಾವಸ್ಥಯಾಂ (ಸ್ಥಿತೋಽಪಿ) ವಿಶ್ವನಿಮೇಷೇಽಪಿ ತಾವಾನ್ಭವತಿ .. 30..
 ತ್ರಿಪುಟೀಮಯಂ ಖಲು ಸಮಸ್ತಂ ತತ್ರ ಚ ಜ್ಞೇಯೇ ಜ್ಞಾತರಿ ಚ ಸಮಂ .
 ದೃಢಗ್ರಂಥಿಜ್ಞಾನಕಲಾ ಕಲಯತಿ ತೈಲೋಕ್ಯಮೇಕಕಲಂ .. 31..
 ಕಃ ಸದ್ಭಾವವಿಶೇಷಃ ಕುಸುಮಾದ್ಭವತಿ ಗಗನಕುಸುಮಸ್ಯ .
 ಯತ್ಸ್ವರಣಾನುಪ್ರಾಣೋ ಲೋಕಃ ಸ್ಪುರಣಂ ಚ ಸರ್ವಸಾಮಾನ್ಯಂ .. 32..
 ಮಾಣಿಕ್ಯಮರತಕಯೋರಿವ ಭಾವಾವಯೋರ್ಭೇದಪ್ರತಿಭಾಸಂ .
 ಏಕರಸೋಽನ್ಯೋಽನ್ಯ ದ್ವಯೋರಪ್ಯುನ್ಮಾಷ್ಟಿ (ದ್ವಯೋಃ ಪ್ರಮಾಷ್ಟಿ) ಸ್ಪುರಣಸಂಭೇದಃ
 .. 33..
 ಅಂಡಮಯೇ ನಿಜಪಿಂಡಪೀಠೇ ಸ್ಪುರಂತಿ ಕರಣದೇವ್ಯಃ .
 ಪ್ರಸ್ಪುರತಿ ಚ ಪರಮಶಿವೋ ಜ್ಞಾನನಿಧಿಶ್ಚ ತಾಸಾಂ ಮಧ್ಯೇ .. 34..
 ಸ ತತ್ರಾರ್ಚನೀಯೋ ವಿಮರ್ಶಪುಷ್ಪಾಧಿವಾಸಸುರಭಿಭಿಃ .
 ಚಿತ್ತಚಷಕಾರ್ಪಿತೈರ್ವೇದ್ಯಸುಧಾವೀರಪಾನವಸ್ತುಭಿಃ .. 35..
 ಶ್ರೀಪೀಠಪಂಚವಾಹೋ ನೇತ್ರತ್ರಯವೃಂದಚಕ್ರಾಣಿ ಸ್ಮರತ .
 ಸ್ಮರತ ಚ ಗುರೂಣಾಂ ಪಂಕ್ತಿ ಪಂಚ ಚ ಶಕ್ತಿಃ ಸೃಷ್ಟಿಪ್ರಮುಖಾಃ .. 36.. (41)
 ಪೀಠೇ ಕಲಾ ನವ ಪಂಚೈವ ಪಂಚವಾಹಪದವ್ಯಾಂ .
 ಸಪ್ತದಶ ಫಾ(ಭಾ)ಲನೇತ್ರೇ ದ್ವಾದಶ ಷೋಡಶ ಚಾನ್ಯನೇತ್ರಯೋಃ .. 37.. (42)
 ಪ್ರಕಟಿತಪಂಚಸ್ಯಂಧೇ ಚತುಷ್ಷಷ್ಟಿರ್ಭವಂತಿ ವೃಂದಚಕ್ರೇ .
 ನ ಖಲು ಮಂಡಲೇ ಗುರೂಣಾಂ ನಿಯಮೋ ನಿಯಮಾತಿಲಂಘಿನಾ
 (ನಿಯಮಾನಲಂ ವಿನಾ) ಯುಕ್ತಃ .. 38.. (43)
 ಸೃಷ್ಟೌ ದಶ ಕಲಾಃ ಸ್ಥಿತೌ ದ್ವಾವಿಶತಿರ್ಭವಂತಿ ಶಕ್ತಯಃ .
 ಏಕಾದಶ ಸಂಹಾರೇ ತ್ರಯೋದಶ ತಾಸ್ತುರೀಯಪರ್ವಣಿ .. 39.. (44)
 ಭಾಸಾಯಾಂ ನ ವಿಕಲ್ಪಾಃ ಸ್ಪುರತಿ ಸ್ಪುರದೇಕನಿಷ್ಕಲಶ್ರಿಯಾಂ .
 ಯದಿ ಪ್ರತಿಬಿಂಬಗತ್ಯಾ ಸ್ಪುರತಿ ಪರಂ ಷೋಡಶಾಧಿಕಾ ದೇವೀ .. 40.. (45)
 ಸೃಷ್ಟೇಃ ಪಂಚಮಕಲಾ ಭಾಸೇತಿ(ಪಂಚಕಲಾಭಾಸೇ) ಜನೋ ಗಣಯತಿ ವ್ಯವಧಾನಂ

(ಸೃಷ್ಟೀಮೂಲಕಂದೋ ಭಾಸಾ ಭಾಸಾಯಾಃ) ಸೃಷ್ಟೀಮೂಲಸ್ಯಂಧೇ
 ಭಾಸಾಯಾಂ ಪಲ್ಲವಃ ಸೃಷ್ಟಿಃ .. 41.. (46)
 ನಿಜಬಲನಿಭಾಲನಮೇವ ವರಿವಸ್ಯಾ ನಾ ಚ ದುರ್ಲಭಾ ಲೋಕೇ .
 ಸುಲಭಾನಿ ವಿಶ್ವಪತೇರಾಸವತಾಂಬೂಲಗಂಧಪುಷ್ಪಾಣಿ .. 42.. (36)
 ವಿಮ್ರಷ್ಟಂ ನಿಜಸತ್ತ್ವಂ ವಿಭವೇ ಕಾರ್ಯೋನ್ಮುಖೇ ಸ್ತಿಮಿತೇಽಪಿ .
 ಬಾಹ್ಯವೃತ್ತಾಂತಾನಾಂ ಭಂಗಃ ಪ್ರಾಣಸ್ಯ ಸಂಯಮೋ ಜ್ಞೇಯಃ .. 43.. (37)
 ಶೋಷೋ ಮಲಸ್ಯ ನಾಶೋ ದಾಹ ಏತಸ್ಯ ವಾಸನೋಚ್ಛೇದಃ .
 ಆಪ್ಲಾವನಂ ತನೂನಾಂ ಜ್ಞಾನಸುಧಾಸೇಕನಿರ್ಮಿತಾ ಶುದ್ಧಿಃ .. 44.. (38)
 ಅವಿಕಲ್ಪತಯಾ ವಿಮಶೋ ವಿಕಲ್ಪವರ್ಗಸ್ಯಾಂಗಸನ್ನಾಹಃ .
 ಅಘ್ಯಂ ವೇದ್ಯವಿಲಾಸಃ ಪುಷ್ಪಾಣಿ ಸ್ವಭಾವಪೋಷಕಾಃ ಭಾವಾಃ .. 45.. (39)
 ಪೂರ್ಣಾಹಂತಾಯಾ ಮುಖೇ ವಿಶ್ವವಿಕಲ್ಪಾಂಕುರಾಣಾಂ ವಿಕ್ಷೇಪಂ .
 ಮಂತ್ರೋಲ್ಲೇಖವಿಶುದ್ಧಂ ಪುಣ್ಯಂ ಕುಲಬಿಂದುತರ್ಪಣಂ ಭಣಾಮಃ .. 46.. (40)
 ಯೋ ಯಸ್ಯ ಭಾವಯೋಗಸ್ತಸ್ಯ ಖಲು ಸ ಏವ ದೇವತಾ ಭವತಿ .
 ತದ್ಭಾವಭಾವಿತಾ ಅಭಿಲಷಿತ ತಥಾ ಫಲಂತಿ ಪ್ರತಿಮಾಃ .. 47..
 ಚಿತ್ರಂ ನ ಲಿಖತಿ ಚಿತ್ರಂ ಚಿತ್ರಕರಃ ಪಶ್ಯತ ಲಿಖತಿ ತಚ್ಚಿತ್ರಂ .
 ತದ್ ಭಣತ ಕುತ್ರ ಯೋಗ್ಯಾ ಕರ್ತುಂ ದ್ವಯೋರಪಿ (ರಿತಿ) ದೇವತಾಬುದ್ಧಿಃ .. 48.. (47)
 ಮನನಮಯೀ ನಿಜವಿಭವೇ ನಿಜಸಂಕೋಚಭಯೇ ತ್ರಾಣಮಯೀ .
 ಕವಲಿತವಿಶ್ವವಿಕಲ್ಪಾ ಅನುಭೂತಿಃ ಕಾಪಿ ಮಂತ್ರಶಬ್ದಾರ್ಥಃ .. 49.. (48)
 ವೈಖರಿ(ಕಾ) ನಾಮ ಕ್ರಿಯಾ ಜ್ಞಾನಮಯೀ ಭವತಿ ಮಧ್ಯಮಾ ವಾಕ್ .
 ಇಚ್ಛಾ ಪುನಃ ಪಶ್ಯಂತೀ ಸೂಕ್ಷ್ಮಾ ಸರ್ವಾಸಾ ಸಮರಸಾ ವೃತ್ತಿಃ .. 50.. (49)
 ಆನಂದೋಲ್ಲಾಸಶ್ರೀಃ ಕ್ಷುಲ್ಲಕಿತಾಷ್ಟಮಹಾಸಿದ್ಧಿಸೌಭಾಗ್ಯಾ .
 ದೃಶ್ಯತೇ ಯತ್ರ ದಶಾಯಾಂ ಸೈವ ದೇವಸ್ಯ ಸರ್ವ(ಮಹಾ)ಮುದ್ರಾಃ .. 51.. (50)
 ಹೃದಯಸ್ಯಾನಪ್ರರೂಢೋ ವಿಮರ್ಶಕಲ್ಪದ್ರುಮೋ ಮಹಾಶಾಖಃ .
 ಪುಷ್ಪ್ಯತಿ ಭೋಗಶ್ರಿಯಾ ಫಲತಿ ಚ ನಿಷ್ಕಲಸುಖೋತ್ಸವಾಲೋಕಂ .. 52.. (51)
 ಕ್ರಮಿಕೋ ಭವತಿ ನ ದೇವಸ್ತಸ್ಯ ಕಥಂ ಕಾಲಕಲ್ಮಷಸ್ಪರ್ಶಃ .
 ನಿತ್ಯನಿರಾವರಣಸ್ಯಾಪಿ (ಕೋ ಜೀವತೋ ಮೋಕ್ಷಪ್ರತ್ಯೂಹಃ) ಕೋಽಪಿ
 ಜೀವನ್ಮುಕ್ತಿಪ್ರತ್ಯೂಹಃ .. 53.. (52)
 ಯತ್ ಕಿಮಪಿ ಯೇನ ಕೇನಾಪಿ ರೂಪೇಣ ಯತ್ರ ಕುತ್ರಾಪಿ ಕಿಂ ನಾಸ್ತಿ .
 ತಸ್ಮಾದಾತ್ಮಾ ನಿತ್ಯಸ್ಥಿರಃ ಕ್ಷಣಭಂಗ ಏವಾಸ್ಥಿರೋ ಭವತಿ .. 54.. (53)
 ನನ್ವಾತ್ಮನಃ ಪ್ರಿಯಾರ್ಥಂ ಸರ್ವಸ್ಯ ಪ್ರಿಯತ್ವಂ ಭಣತಿ ಶ್ರುತಿಃ .
 ತಸ್ಮಾದಾನಂದಸ್ವಭಾವ ಆತ್ಮಾ ಮುಕ್ತೋಽಮುಕ್ತೋ ವಾ .. 55.. (54)
 ಯದಿ ನಿಜಹೃದಯೋಲ್ಲಾಸಂ ನಿರ್ಣೇತುಂ ನಿತ್ಯನಿಷ್ಕಲಮಿಚ್ಛಾ .

ಮಧ್ಯತುಟಿಸ್ತು ಟಿತವ್ಯಾ ಅಸ್ತಂಗತಯೋಃ ಸೋಮಸೂರ್ಯಯೋಸ್ತು ಹಿಃ .. 56.. (55)

(ಮಧ್ಯತುಟಿಸ್ತು ಟಿತವ್ಯಾಸ್ತು ಯತೋಃ ಸೋಮಸೂರ್ಯಯೋಃ ..)

ಸ್ಥೂಲತರೇಷ್ವಪಿ ಪ್ರೇಕ್ಷದ್ವಂ ಭೂತೇಷು ಖಸ್ಯ ನಿಷ್ಕಲಾವಸ್ಥಾಂ .

ಷಟ್ಪಿಂಶಿಕಾತಿಲಂಘೀ ಕೀದೃಶೋ ಭವತು ಸೋಮನಾಥಃ .. 57.. (56)

ಯೇ ಕುಲಕುಂಭಸುಧಾಸವಪಾನಮಹಾಮಖೋತ್ಸವೇ (ಮಹೋತ್ಸವಸುಖೇ) ಪ್ರವರ್ತಂತೇ .

ತೇ ಖಲು ವಿಕಲ್ಪಾಂಕುರಸಿಕಾ (ವಿಕಲ್ಪಾಂಕುರಾನ್ ರಸಿಕಾ) ಉಪದಷ್ಟುಂ ಪ್ರಗಲ್ಬಂತೇ

.. 58.. (57)

ಹಂತ ಮುಖಂ ಪ್ರತಿಬಿಂಬತು ಪ್ರತಿಬಿಂಬಯತು ತಥಾ ತದಪಿ ದರ್ಪಣಃ .

ದರ್ಪಣಃ ಪುನರ್ಯಸ್ಮಿನ್ ಪ್ರತಿಬಿಂಬತಿ ಸೋಽಪಿ ಜ್ಞಾತವ್ಯಃ .. 59.. (58)

ಅವಿಕಾರೋಭಯಪಾರ್ಶ್ವೇ ಚಾಷಪಿಂಜಸದೃಕ್ಷೇಽರ್ಥೇ .

ಅಂತರ್ಮುಖೋ ಯೋಗೀ ಬಹಿರ್ಮುಖ ಇತಿ ಕಲ್ಪನಾ ಕುತಃ .. 60.. (59)

ಯೋಗೀ ಜಾಗರಸ್ವಪ್ನಸುಷುಪ್ತ್ಯವಸ್ಥಾತ್ರಯಸ್ಯ (ಸೌಷುಪ್ತತುರೀಯಪರ್ವ) ಪರಿಪಾಟಿಂ

ಚಿತ್ರಾಮಿವ ಮಣಿಮಾಲಾಂ ವಿಮರ್ಶಸೂತ್ರೈಕಗುಂಘಿತಾಮುದ್ವಹತಿ .. 61.. (60)

ಉಲ್ಲೋಕಾನಂದಸುಧಾಶೀಧುರಸೋದ್ವೇಜಿತೇನ ಹೃದಯೇನ .

ಅಭಿಲಷತಿ ಲೋಕಯಾತ್ರಾಂ ತಿಂತಿಣಿಚರ್ವಣರಸಾಂತರಂ ಯೋಗೀ .. 62.. (61)

ಯಾಭಿಗೃಹ್ಣಾತಿ ಯೋಗೀ ಕರಣಪ್ರಣಾಲೀಭಿರ್ವಿಷಯಸೌಖ್ಯಾನಿ .

ನಿಜಹೃದಯೋದ್ವಮನಶೀಲಾಭಿಃ ಸ್ಫುರಣಮಯ ತಾಭಿಃ ಕರೋತಿ ತ್ರೈಲೋಕ್ಯಂ ..

63.. (62)

ಯಥಾ ತವ ಸ್ಥಿತಿಸ್ತಥಾಸ್ವ ನಿಶ್ಚಿಂತ ಇತಿ ((ಖಲು) ಪ್ರತಿಷ್ಠಿತೋಽರ್ಥಃ .

ತತ್ರಾಪ್ಯಸ್ತಿ ವಿವೇಕ ಏವಮುಪದಿಶತಿ ತ(ಕ)ಸ್ಯ ಕೋಽನ್ಯಃ .. 64.. (63)

ಅಹೋ ಸಂಸಾರಸುಖಕೇಲೀ (ಸಂಸಾರಸುಖಾತಿಶಯಃ) ಅಹೋ ಸುಲಭಂ

ಮೋಕ್ಷಮಾರ್ಗೇ ಸೌಭಾಗ್ಯಂ (ಮೋಕ್ಷಮಾರ್ಗಸೌಭಾಗ್ಯಂ) .

ತ್ರೈತೀತಾಂತಕಲಂಕಾ ಅಹೋ ಶಿವಯೋಗಿನಾಂ ಯಾಮಲೀ ಸಿದ್ಧಿಃ .. 65.. (64)

ಕ್ಷಣಮಾತ್ರಸ್ಪಷ್ಟೇನಾಪ್ಯಮೃತಸ್ವಭಾವೇನ ಜ್ಞಾನಭಾವೇನ .

ಸರ್ವೋತ್ತಿರ್ಣಃ ಸರ್ವಃ ಸರ್ವಚಿರಂ ಲಭತೇ ಸರ್ವಸೌಭಾಗ್ಯಂ .. 66.. (66)

ಗೂಢಾದ್ಗುಢತರೋ ಯೋ ಭವತಿ ಸ್ಫುಟಾದಪಿ ಸ್ಫುಟತರ ಏಷಃ .

ದೈಶಿಕಕಟಾಕ್ಷಪಾತೇ ಪಕ್ಷಃ ಪ್ರಥಮೋ ನ ಭವತಿ ಧನ್ಯಾನಾಂ .. 67.. (66)

ಆಸ್ತಾಮನ್ಯಾ ವಿದ್ಯಾಶ್ಚತುಃಸ್ತೋತಸಾಮಪಿ ಸಾಗರಾಣಾಮಿವ .

ಏನಮೇವಾಮೃತಮಯಂ ಮಥ್ನಾತಿ ಮಂಥಾನಭೈರವೋ ದೇವಃ .. 68.. (67)


ಹಂತ ರಹಸ್ಯಂ ಭಣಾಮೋ ಮುಢಾ ಮಾ ಭ್ರಮತ ಗರ್ಭಗೋಲೇಷು .

ಅತ್ಯಾಸನ್ನ ಹೃದಯ ಪರ್ಯಾಲೋಚಯತ ತಸ್ಯೋದ್ಯೋಗಂ .. 69..
 ಏನಮೇವ ಮಹಾರ್ಥಂ ಯುದ್ಧಾರಂಭೇ ಪಾಂಡುಪುತ್ರಸ್ಯ .
 ಷೋಡಶಸಹಸ್ರಶಕ್ತಿದೇವ ಉಪದಿಶತಿ ಸ್ಮ ಮಾಧವಃ (ಇತಿ ಶಿವಂ) .. 70.. (69)
 ಇತ್ಥಂ ಪ್ರಾಕೃತಸೂತ್ರಸಪ್ತತಿಸಮುಲ್ಲಾಸೈಕಸಂಧಾಯಿನೀಂ
 ಜಾಗ್ರತ್ತತ್ಕೃಣನಿರ್ವಿಶೇಷಸ್ವಪ್ನಾವತೀರ್ಣಾಂ ಪ್ರತಿಜ್ಞೋತ್ತರಾಂ .
 ಲೋಕೋಲ್ಲಂಘನಯೋಗ್ಯಸಿದ್ಧಿಪದವೀಪ್ರಸ್ಥಾನಬದ್ಧೋದ್ಯಮಾಂ
 ಕಂಠಾಶೂಲಕಪಾಲಮಾತ್ರವಿಭವಾಂ ವಂದೇ ತಾಂ ಯೋಗಿನೀಂ .. 71.. (70)
 ಇತಿ ಗುರುಮುಖಾಮ್ನಾಯನ್ಯಾಯಾನ್ಮಹಾಕ್ರಮಮಂಜರೀ-
 ಪರಿಮಲಮಿಮಂ ಶಿಷ್ಯಪ್ರೇಮ್ಣಾ ಬಬಂಧ ಮಹೇಶ್ವರಃ .
 ಕನಕಸದಸೋ ಮಧ್ಯೇ ನೃತ್ಯನ್ನಿವ ಪ್ರಭುರದ್ಭುತಂ
 ಯದಿಹ ಸುಲಭಃ ಸಾಕ್ಷಾತ್ಕರ್ತುಂ ವಿಮರ್ಶಮಯಃ ಶಿವಃ ..
 ಗಾಧಾನಾಮನುಭಾಷಣಂ ತದನು ತಚ್ಛಾಯಾ ತತೋ ವ್ಯಾಕೃತಿ-
 ಗ್ರಂಥಾರ್ಥಗ್ರಥನಕ್ರಿಯಾಸು ಗಹನೋ ಹೃದ್ಯಶ್ಚ ಕಶ್ಚಿತ್ ಕ್ರಮಃ .
 ಸಂವಾದೋಕ್ತಿಸಹಸ್ರಸಂಕಲನಯಾ ತತ್ತ್ವಾರ್ಥಚರ್ಚೋತ್ಸವಃ
 ಸೌಭಾಗ್ಯಶ್ಚ ವಿಮರ್ಶಸಂಪದ ಇತಿ ಪ್ರಸ್ಥಾನಮಧ್ಯಕ್ಷ್ಯತಾಂ ..
 ಚೋಲಾಸ್ತೇ ಸತತೋತ್ಸವಾ ಜನಪದಾಃ ಶ್ಲಾಘ್ಯೋ ಗುಣೈರ್ಮಾಧವೋ
 ರೇತೋಧಾಃ ಸ್ಫಟಿಕಾವದಾತಹೃದಯೋ ನಾಥಃ ಪ್ರಕಶೋ ಮಹಾನ್ .
 ಸ್ರೋತಃ ಸ್ವಚ್ಛಮನುತ್ತರಂ ಪರಿಣತಂ ಪಾಂಡಿತ್ಯಮಾಸ್ಥಾಧಿಕಾ
 ವಶ್ಯಾ ವಾಗಿತಿ ಹಂತ ತಂತ್ರಕೃದಸೌ ಸರ್ವೋತ್ತರೋ ವರ್ತತೇ ..
 ಯೋ ಮೇ ವಾಮಚಮತ್ರಿ ಯೋದ್ಯಮಮಯಃ ಸ್ತಬ್ಧೋಽಪಿ ಸನ್ನಶ್ಚುತೇ
 ವಿಶ್ವಂ ವ್ಯಾಪ್ನುವತಶ್ಚಿದದ್ವಯಮಹಶ್ಚಂದ್ರೋದಯಾದ್ ವಿಕ್ರಿಯಾಂ .
 ತಸ್ಯಾಹ್ಲಾದಮಹಾರ್ಣವಸ್ಯ ನ ಕಥಂ ವರ್ಧೇತ ಕೂಲಂಕಷೋ
 ವಾಗ್ವಿಕ್ಷೋಭವಿಜೃಂಭಯಾ ಬಹುಮುಖಂ ಕಲ್ಪೋಲಹಲ್ಲೋಹಲಃ ..
 ಕಾವೇರ್ಯಾ ಇವ ಮಾಧುರ್ಯಂ ಕಹ್ಲಾರಸ್ಯೇವ ಸೌರಭಂ .
 ನಟೇಶಸ್ಯೇವ ತನ್ನೃತ್ತಮಸ್ಯ ಗ್ರಂಥಸ್ಯ ಗೌರವಂ ..
 ವಿಶ್ವೋತ್ತತಿವಿಪತ್ತಿಭೂಃ ಸ ಭಗವಾನತ್ರ ಪ್ರವಕ್ತಾ ಶಿವ-
 ಸ್ತಸ್ಯಾಹಂ ಪ್ರತಿಶಬ್ದಪರ್ವತಗುಹಾ ಯನ್ಮೇ ನ ಗರ್ವಗ್ರಹಃ .
 ತದ್ಗೋಷೋಽಸ್ತು ಗುಣೋಽಪಿ ವಾ ನ ಖಲು ತತ್ ಸ್ವಾಯತ್ತಮಿತ್ಥಂ ಸ್ಥಿತೇ
 ಮಾತ್ಸರ್ಯಂ ಮಹತಾಮುದೇತು ಯದಿ ವಾ ವಾತ್ಸಲ್ಯಮುಜ್ಜೃಂಭತಾಂ ..
 ಅಧಿವಾಸಯತು ಸದಾ ಮುಖಮನ್ಯಕಥಾಲೇಪಲಬ್ಧದೌರ್ಗಂಧ್ಯಂ .
 ಕರ್ಪೂರಶಕಲ ಇವ ಮೇ ಶಿವ ಶಿವ ಇತಿ ಶೀತಲಃ ಶಬ್ದಃ ..


.. ಇತಿ ಶ್ರೀಗೋರಕ್ಷಾಪರಪರ್ಯಾಯಮಹೇಶ್ವರಾನಂದವಿರಚಿತಾ
ಮಹಾರ್ಥಮಂಜರೀ ಸಮಾಪ್ತಾ ..
ಕಾಲಚಕ್ರಘಟೀಯಂತ್ರಕಲ್ಪನಾಮೂಲಶಿಲ್ಪಿನೇ .
ನಮ್ಃ ಸ್ವಚ್ಛಂದಚಿನ್ಮಾತ್ರಪರಿಬರ್ಹಾಯ ಶಂಭವೇ ..
ಪಾದುಕೋದಯಮಹಾರ್ಥಮಂಜರೀಕೋಮಲಾಸ್ತವಪರಾಸ್ತುತಿಕ್ರಮೈಃ .
ಸ್ವಾರಯನ್ ಭುವಿ ಮಹಾರ್ಥಸಂವಿದಂ ದೇಶಿಕೋ ವಿಜಯತೇ ಮಹೇಶ್ವರಃ ..
ಜಯತ್ಯಮೂಲಮಮ್ಲಾಮಮೌತರಂ ತತ್ತ್ವಮದ್ವಯಂ
ಸ್ವಂದಾಸ್ವಂದಪರಿಸ್ವಂದಮಕರದಮಹೋತ್ಪಲಂ ..
.. ಶುಭಮಸ್ತು ..

From Muktabodha Indology Research Institute Library muktalib5.org

Reproofread by DPD. parimalavyAkhyA is added.

——
mahArthama njarI composed by maheshvarAnanda

pdf was typeset on August 30, 2023

——
Please send corrections to sanskrit@cheerful.com

